



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງອຸດສາຫະກຳ ແລະ ການຄ້າ

ເລກທີ 1.238- - - /ອຄ.ກຂອ

ນະຄອນຫຼວງວຽງຈັນ, ວັນທີ 23 JUN 2015.

### ຂໍ້ຕົກລົງ

## ວ່າດ້ວຍ ການເຄື່ອນຍ້າຍສິນຄ້າຄຸ້ມຄອງຜ່ານແດນ ສປປ ລາວ

- ອີງຕາມດຳລັດວ່າດ້ວຍ ການຈັດຕັ້ງ ແລະ ການເຄື່ອນໄຫວ ຂອງກະຊວງອຸດສາຫະກຳ ແລະ ການຄ້າ ສະບັບເລກທີ 522/ນຍ, ລົງວັນທີ 23 ທັນວາ 2011;
- ອີງຕາມດຳລັດວ່າດ້ວຍ ການນຳເຂົ້າ ແລະ ການສົ່ງອອກສິນຄ້າ ສະບັບເລກທີ 114/ລບ, ລົງວັນທີ 06 ເມສາ 2011;
- ອີງຕາມດຳລັດວ່າດ້ວຍ ຂັ້ນຕອນການອອກໃບອະນຸຍາດນຳເຂົ້າສິນຄ້າ ສະບັບເລກທີ 180/ນຍ, ລົງວັນທີ 07 ກໍລະກົດ 2009.

### ລັດຖະມົນຕີວ່າການ ກະຊວງອຸດສາຫະກຳ ແລະ ການຄ້າ ອອກຂໍ້ຕົກລົງ:

#### ໝວດທີ 1

#### ບົດບັນຍັດທົ່ວໄປ

##### ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ກຳນົດຫຼັກການ, ລະບຽບການ ແລະ ມາດຕະການ ກ່ຽວກັບການເຄື່ອນຍ້າຍສິນຄ້າຄຸ້ມຄອງຜ່ານແດນ ສປປ ລາວ ເພື່ອອຳນວຍຄວາມສະດວກ ແກ່ການເຄື່ອນຍ້າຍສິນຄ້າຜ່ານແດນ ແລະ ດຳເນີນການເຄື່ອນຍ້າຍໂດຍຖືກຕ້ອງສອດຄ່ອງຕາມກົດໝາຍ ແລະ ລະບຽບການທີ່ກ່ຽວຂ້ອງ, ແນໃສ່ສົ່ງເສີມການພັດທະນາວຽກງານອຸດສາຫະກຳ ແລະ ການຄ້າ ປະກອບສ່ວນແກ່ການພັດທະນາເສດຖະກິດ-ສັງຄົມ ແຫ່ງຊາດ.

##### ມາດຕາ 2 ການເຄື່ອນຍ້າຍສິນຄ້າຄຸ້ມຄອງຜ່ານແດນ

ການເຄື່ອນຍ້າຍສິນຄ້າຄຸ້ມຄອງຜ່ານແດນ ແມ່ນການເຄື່ອນຍ້າຍສິນຄ້າຈາກປະເທດໃດໜຶ່ງ ຜ່ານແດນ ສປປ ລາວ ໄປຍັງປະເທດທີສາມ ໂດຍບໍ່ມີການຄຸ້ມຄອງຖ່າຍສິນຄ້າຢູ່ ສປປ ລາວ ເກີນໜຶ່ງຄັ້ງ. ໃນກໍລະນີສຸກເສີນທີ່ອາດມີການຄຸ້ມຄອງຖ່າຍ ພາຍໃຕ້ກົດໝາຍພາສີ ແລະ ກົດໝາຍວ່າດ້ວຍ ການຂົນສົ່ງທາງບົກຂອງ ສປປ ລາວ, ສິນຄ້າຕ້ອງຢູ່ໃນສະພາບເດີມ ແລະ ຖືກຈັດສົ່ງຕາມເສັ້ນທາງ ແລະ ວັນເວລາ ທີ່ໄດ້ກຳນົດໄວ້. ການເຄື່ອນຍ້າຍສິນຄ້າຄຸ້ມຄອງຜ່ານແດນ ຕ້ອງຜ່ານດ່ານສາກົນເທົ່ານັ້ນ ໂດຍຢູ່ພາຍໃຕ້ການ

ຕິດຕາມ ຂອງເຈົ້າໜ້າທີ່ພາສີ ແລະ ປະຕິບັດຕາມກົດໝາຍ ແລະ ລະບຽບການທີ່ກ່ຽວຂ້ອງ ຂອງ ສປປ ລາວ.

### ມາດຕາ 3 ອະທິບາຍຄຳສັບ

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍດັ່ງນີ້:

1. **ສິນຄ້າຄຸ້ມຄອງ** ໝາຍເຖິງ ສິນຄ້າທີ່ນອນຢູ່ໃນລາຍການສິນຄ້າ ທີ່ຕ້ອງຂໍອະນຸຍາດນຳເຂົ້າ ຫຼື ສົ່ງອອກ ແບບອັດຕະໂນມັດ ແລະ ແບບບໍ່ອັດຕະໂນມັດ.
2. **ໃບອະນຸຍາດເຄື່ອນຍ້າຍສິນຄ້າຄຸ້ມຄອງຜ່ານແດນ** ໝາຍເຖິງ ເອກະສານຢັ້ງຢືນເທັດສະດີໃຫ້ເຄື່ອນຍ້າຍສິນຄ້າຄຸ້ມຄອງຜ່ານແດນ ໂດຍຖືກຕ້ອງຕາມກົດໝາຍ ແລະ ລະບຽບການທີ່ກ່ຽວຂ້ອງ ແລະ ສາມາດນຳໃຊ້ໄດ້ຕາມກຳນົດເວລາທີ່ກຳນົດໄວ້ໃນຂໍ້ຕົກລົງສະບັບນີ້.

### ມາດຕາ 4 ຂອບເຂດການນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບບຸກຄົນ ແລະ ນິຕິບຸກຄົນ ທັງພາຍໃນ ແລະ ຕ່າງປະເທດ ທີ່ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ ສປປ ລາວ.

## ໝວດທີ 2

### ການອອກໃບອະນຸຍາດເຄື່ອນຍ້າຍສິນຄ້າຄຸ້ມຄອງຜ່ານແດນ

#### ມາດຕາ 5 ຜູ້ທີ່ມີເງື່ອນໄຂໃນການເຄື່ອນຍ້າຍສິນຄ້າຄຸ້ມຄອງຜ່ານແດນ

ຜູ້ທີ່ມີເງື່ອນໄຂໃນການເຄື່ອນຍ້າຍສິນຄ້າຄຸ້ມຄອງຜ່ານແດນ ແມ່ນຫົວໜ່ວຍທຸລະກິດພາຍໃນ ແລະ ຕ່າງປະເທດທີ່ດຳເນີນທຸລະກິດ ບໍລິການຈັດສົ່ງ ແລະ ຂົນສົ່ງສິນຄ້າ ລະຫວ່າງປະເທດ ແລະ ຜ່ານແດນ.

#### ມາດຕາ 6 ການປະກອບເອກະສານ

ຜູ້ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ ສປປ ລາວ ຕ້ອງປະກອບເອກະສານ ດັ່ງນີ້:

1. ໃບຄຳຮ້ອງຂໍອະນຸຍາດເຄື່ອນຍ້າຍສິນຄ້າຄຸ້ມຄອງຜ່ານແດນ;
2. ສັນຍາຊື້-ຂາຍສິນຄ້າ ລະຫວ່າງ ຜູ້ຂາຍສິນຄ້າຢູ່ປະເທດຕົ້ນທາງ ແລະ ຜູ້ຊື້ສິນຄ້າຢູ່ປະເທດປາຍທາງ;
3. ໃບທະບຽນວິສາຫະກິດ ຂອງຜູ້ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ;
4. ໃບຢັ້ງຢືນການມອບພັນທະອາກອນປະຈຳປີ ຫຼື ເອກະສານອື່ນທີ່ຢັ້ງຢືນການມອບພັນທະອາກອນປະຈຳປີ;
5. ໃບແຈ້ງລາຄາ ແລະ ໃບທຸ້ມທໍ່ (ເຊັນໂດຍຜູ້ຂາຍ);
6. ໃບມອບສິດຈາກເຈົ້າຂອງສິນຄ້າໃຫ້ຜູ້ປະກອບການຂົນສົ່ງສິນຄ້າຄຸ້ມຄອງຜ່ານແດນ;
7. ສັນຍາ ກ່ຽວກັບການຄ້ຳປະກັນການຂົນສົ່ງສິນຄ້າຜ່ານແດນສາກົນ ກັບ ກົມພາສີ, ກະຊວງການເງິນ.

## ມາດຕາ 7 ຂັ້ນຕອນການຍື່ນເອກະສານ

1. ຜູ້ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ ຕ້ອງຍື່ນເອກະສານຕາມທີ່ໄດ້ລະບຸໃນມາດຕາ 6 ຂອງຂໍ້ຕົກລົງສະບັບນີ້ເຖິງອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ;
2. ອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ ກວດກາຄວາມຖືກຕ້ອງ ແລະ ຄົບຖ້ວນຂອງເອກະສານ ເພື່ອພິຈາລະນາອອກໃບອະນຸຍາດເຄື່ອນຍ້າຍສິນຄ້າຄຸ້ມຄອງຜ່ານແດນ;
3. ຜູ້ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ ແຈ້ງໃບອະນຸຍາດ ແລະ ເອກະສານປະກອບຕາມທີ່ໄດ້ລະບຸໃນມາດຕາ 6 ຂອງຂໍ້ຕົກລົງສະບັບນີ້ ຕໍ່ເຈົ້າໜ້າທີ່ກ່ຽວຂ້ອງຕາມຂັ້ນຕອນ.

## ມາດຕາ 8 ໄລຍະເວລາການອອກໃບອະນຸຍາດ

ອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ ຈະພິຈາລະນາອອກໃບອະນຸຍາດ ໃຫ້ຜູ້ສະເໜີການເຄື່ອນຍ້າຍສິນຄ້າຄຸ້ມຄອງຜ່ານແດນພາຍໃນ 10 ວັນລັດຖະການ ນັບແຕ່ມີໄດ້ຮັບເອກະສານ.

ໃນກໍລະນີທີ່ບໍ່ສາມາດອອກໃບອະນຸຍາດ, ອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ ຕ້ອງແຈ້ງໃຫ້ຜູ້ສະເໜີຊາບເປັນລາຍລັກອັກສອນ ພ້ອມທັງຊີ້ແຈງເຫດຜົນພາຍໃນ 05 ວັນລັດຖະການ ນັບແຕ່ມີໄດ້ຮັບເອກະສານ.

## ມາດຕາ 9 ອາຍຸການນຳໃຊ້ ແລະ ການຕໍ່ອາຍຸໃບອະນຸຍາດ

ອາຍຸການນຳໃຊ້ຂອງໃບອະນຸຍາດເຄື່ອນຍ້າຍສິນຄ້າຄຸ້ມຄອງຜ່ານແດນ ແມ່ນມີກຳນົດ 06 ເດືອນ. ໃນກໍລະນີທີ່ມີການດັດແກ້ເນື້ອໃນໃບອະນຸຍາດ, ຜູ້ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ ຕ້ອງຍື່ນຄຳຮ້ອງຂໍດັດແກ້ເນື້ອໃນໃບອະນຸຍາດ ຕໍ່ອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ.

ໃນກໍລະນີທີ່ຜູ້ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ ບໍ່ສາມາດດຳເນີນການເຄື່ອນຍ້າຍສິນຄ້າສຳເລັດຕາມກຳນົດເວລາທີ່ໄດ້ຮັບອະນຸຍາດ, ຜູ້ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ ສາມາດສະເໜີຂໍຕໍ່ອາຍຸຂອງໃບອະນຸຍາດໄດ້ 01 ຄັ້ງ ກຳນົດເວລາ 03 ເດືອນ, ລວມທັງໝົດ ບໍ່ໃຫ້ເກີນ 09 ເດືອນ.

## ມາດຕາ 10 ຄ່າທຳນຽມ ແລະ ຄ່າບໍລິການ

ຄ່າທຳນຽມ ແລະ ຄ່າບໍລິການ ສຳລັບການອອກ ແລະ ການດັດແກ້ເນື້ອໃນໃບອະນຸຍາດເຄື່ອນຍ້າຍສິນຄ້າຄຸ້ມຄອງຜ່ານແດນ ແມ່ນໃຫ້ປະຕິບັດຕາມລັດຖະບັນຍັດປະທານປະເທດ ແລະ ລະບຽບການທີ່ກ່ຽວຂ້ອງກັບການເກັບຄ່າທຳນຽມ ແລະ ຄ່າບໍລິການ ທີ່ປະກາດໃຊ້ໃນແຕ່ລະໄລຍະ.

## ໝວດທີ 3

### ອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ

## ມາດຕາ 11 ອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ

ອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນແມ່ນ ກົມການນຳເຂົ້າ ແລະ ສົ່ງອອກ, ກະຊວງອຸດສາຫະກຳ ແລະ ການຄ້າ ໂດຍປະສານສົມທົບກັບຂະແໜງການທີ່ກ່ຽວຂ້ອງ.



**ມາດຕາ 12 ສິດ ແລະ ໜ້າທີ່ຂອງອົງການຄຸ້ມຄອງການເຄື່ອນຍ້າຍສິນຄ້າຜ່ານແດນ**

ອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ ມີສິດ ແລະ ໜ້າທີ່ ດັ່ງນີ້:

1. ເຜີຍແຜ່ແນະນຳການຈັດຕັ້ງປະຕິບັດຂໍ້ຕົກລົງສະບັບນີ້ ແລະ ລະບຽບການອື່ນທີ່ກ່ຽວຂ້ອງຢ່າງທົ່ວເຖິງ;
2. ພິຈາລະນາອອກໃບອະນຸຍາດເຄື່ອນຍ້າຍສິນຄ້າຄຸ້ມຄອງຜ່ານແດນ;
3. ຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ ຕາມເງື່ອນໄຂທີ່ກຳນົດໄວ້ໃນຂໍ້ຕົກລົງສະບັບນີ້ ແລະ ລະບຽບການອື່ນທີ່ກ່ຽວຂ້ອງ ໂດຍປະສານສົມທົບກັບຂະແໜງການທີ່ກ່ຽວຂ້ອງ;
4. ປະຕິບັດການເກັບຄ່າທຳນຽມ ແລະ ຄ່າບໍລິການສຳລັບການພິຈາລະນາອອກໃບອະນຸຍາດເຄື່ອນຍ້າຍສິນຄ້າຄຸ້ມຄອງຜ່ານແດນ;
5. ຕິດຕາມກວດກາ ແລະ ລາຍງານຂັ້ນເທິງກ່ຽວກັບການຈັດຕັ້ງປະຕິບັດວຽກງານຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ;
6. ປະຕິບັດສິດ ແລະ ໜ້າທີ່ອື່ນໆຕາມການມອບໝາຍຂອງຂັ້ນເທິງ.

**ໝວດທີ 4**

**ສິດ ແລະ ພັນທະຂອງຜູ້ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ**

**ມາດຕາ 13 ສິດ**

ຫົວໜ່ວຍທຸລະກິດທີ່ມີເງື່ອນໄຂຄົບຖ້ວນຕາມທີ່ໄດ້ກຳນົດໄວ້ໃນມາດຕາ 5 ຂອງຂໍ້ຕົກລົງສະບັບນີ້ ມີສິດ ດັ່ງນີ້:

1. ຂໍອະນຸຍາດການເຄື່ອນຍ້າຍສິນຄ້າຄຸ້ມຄອງຜ່ານແດນ ສປປ ລາວ;
2. ໄດ້ຮັບການອຳນວຍຄວາມສະດວກຕ່າງໆຈາກອົງການຄຸ້ມຄອງຂອງລັດ;
3. ໄດ້ຮັບການປົກປ້ອງສິດ ແລະ ຜົນປະໂຫຍດອັນຊອບທຳຂອງຕົນຕາມກົດໝາຍ ແລະ ລະບຽບການທີ່ກ່ຽວຂ້ອງ.

**ມາດຕາ 14 ພັນທະ**

ຜູ້ດຳເນີນການໃນການເຄື່ອນຍ້າຍສິນຄ້າຄຸ້ມຄອງຜ່ານແດນ ມີພັນທະ ດັ່ງນີ້:

1. ເສຍພາສີ-ອາກອນ ແລະ ຄ່າບໍລິການທີ່ກ່ຽວຂ້ອງ ຕາມທີ່ກຳນົດໄວ້ໃນກົດໝາຍ ແລະ ລະບຽບການທີ່ກ່ຽວຂ້ອງ;
2. ສະຫຼຸບລາຍງານການເຄື່ອນຍ້າຍສິນຄ້າຄຸ້ມຄອງຜ່ານແດນຂອງຕົນ ໂດຍມີການຢັ້ງຢືນຈາກເຈົ້າໜ້າທີ່ກ່ຽວຂ້ອງ ໃຫ້ອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນຮັບຊາບ ພາຍຫຼັງສຳເລັດການຈັດຕັ້ງປະຕິບັດ ຫຼື ໝົດກຳນົດການອອກອະນຸຍາດ;
3. ການເຄື່ອນຍ້າຍສິນຄ້າຄຸ້ມຄອງຜ່ານແດນ ສປປ ລາວ ຕ້ອງຖືກຈັດສົ່ງຕາມເສັ້ນທາງ, ດ່ານເຂົ້າ-ອອກ, ເວລາທີ່ໄດ້ຮັບອະນຸຍາດ, ຖືກຕ້ອງຕາມຈຳນວນ ແລະ ຢູ່ໃນສະພາບເດີມ;
4. ປະຕິບັດຕາມຂໍ້ຕົກລົງສະບັບນີ້, ກົດໝາຍ ແລະ ລະບຽບການທີ່ກ່ຽວຂ້ອງ ຂອງ ສປປ ລາວ.

1

## ໝວດທີ 5 ຂໍ້ຫ້າມ

### ມາດຕາ 15 ຂໍ້ຫ້າມສໍາລັບພະນັກງານ

ຫ້າມພະນັກງານຂອງອົງການຄຸ້ມຄອງການເຄື່ອນຍ້າຍສິນຄ້າຄຸ້ມຄອງຜ່ານແດນ ມີພິດຕິກຳດັ່ງນີ້:

1. ສວຍໃຊ້ອຳນາດ, ຕໍາແໜ່ງ, ໜ້າທີ່ ເພື່ອຮຽກຮ້ອງເອົາຜົນປະໂຫຍດ;
2. ປະລະໜ້າທີ່ ແລະ ຫຼົບຫຼີກການເຄື່ອນໄຫວວຽກງານ;
3. ເມີນເສີຍ, ຂາດຄວາມຮັບຜິດຊອບ, ບິດເບືອນຄວາມຈິງ;
4. ບິດບັງ, ບົກປ້ອງ, ເຊື່ອງອໍາ ແລະ ໃຫ້ຄວາມຮ່ວມມືແກ່ຜູ້ກະທຳຄວາມຜິດ ເພື່ອຮັບສິນບົນ ຫຼື ຜົນປະໂຫຍດແນວອື່ນ;
5. ເຮັດພິດຕິກຳອື່ນທີ່ລະເມີດກົດໝາຍ ແລະ ລະບຽບການທີ່ກ່ຽວຂ້ອງ.

### ມາດຕາ 16 ຂໍ້ຫ້າມສໍາລັບຜູ້ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ

ຫ້າມຜູ້ດຳເນີນການເຄື່ອນຍ້າຍສິນຄ້າຄຸ້ມຄອງຜ່ານແດນ ມີພິດຕິກຳ ດັ່ງນີ້:

1. ຈຳໜ່າຍສິນຄ້າຄຸ້ມຄອງຜ່ານແດນ ຢູ່ ສປປ ລາວ;
2. ເຄື່ອນຍ້າຍສິນຄ້າຄຸ້ມຄອງຜ່ານແດນ ສປປ ລາວ ທີ່ບໍ່ຖືກຕ້ອງຕາມເສັ້ນທາງ, ດ່ານເຂົ້າ-ອອກ, ເວລາ, ຈຳນວນ ທີ່ໄດ້ຮັບອະນຸຍາດ;
3. ປອມແປງເອກະສານ ຫຼື ແຈ້ງຂໍ້ມູນທີ່ບໍ່ຖືກຕ້ອງຕາມຄວາມຈິງ;
4. ເຮັດພິດຕິກຳອື່ນທີ່ລະເມີດກົດໝາຍ ແລະ ລະບຽບການທີ່ກ່ຽວຂ້ອງ.

## ໝວດທີ 6

### ນະໂຍບາຍຕໍ່ຜູ້ມີຜົນງານ ແລະ ມາດຕະການ ຕໍ່ຜູ້ລະເມີດ

### ມາດຕາ 17 ນະໂຍບາຍຕໍ່ຜູ້ມີຜົນງານ

ຫົວໜ່ວຍທຸລະກິດ ຫຼື ການຈັດຕັ້ງໃດທີ່ມີຜົນງານດີເດັ່ນໃນການຈັດຕັ້ງປະຕິບັດຂໍ້ຕົກລົງສະບັບນີ້ ຈະໄດ້ຮັບການຍ້ອງຍໍ ຫຼື ນະໂຍບາຍອື່ນໆຕາມກົດໝາຍ ແລະ ລະບຽບການທີ່ກ່ຽວຂ້ອງ.

### ມາດຕາ 18 ມາດຕະການຕໍ່ຜູ້ລະເມີດ

ຫົວໜ່ວຍທຸລະກິດ ຫຼື ການຈັດຕັ້ງໃດທີ່ລະເມີດຂໍ້ຕົກລົງສະບັບນີ້ ຈະຖືກສຶກສາອົບຮົມ, ປະຕິບັດວິໄນ, ປັບໄໝ ຫຼື ຖືກດຳເນີນຄະດີຕາມກົດໝາຍ ແລະ ລະບຽບການທີ່ກ່ຽວຂ້ອງ.

**ໝວດທີ 7**  
**ບົດບັນຍັດສຸດທ້າຍ**

**ມາດຕາ 19 ການຈັດຕັ້ງປະຕິບັດ**

ມອບໃຫ້ ກົມການນໍາເຂົ້າ ແລະ ສົ່ງອອກ, ກະຊວງອຸດສາຫະກຳ ແລະ ການຄ້າ ເປັນເຈົ້າການ ປະສານສົມທົບກັບຂະແໜງການທີ່ກ່ຽວຂ້ອງ ໃນການຈັດຕັ້ງປະຕິບັດຂໍ້ຕົກລົງສະບັບນີ້ ໃຫ້ສອດຄ່ອງ ແລະ ມີປະສິດທິຜົນ.

**ມາດຕາ 20 ຜົນສັກສິດ**

ຂໍ້ຕົກລົງສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ແລະ ພາຍຫຼັງລົງຈົດໝາຍເຫດທາງລັດ ຖະການ ສິບຫ້າວັນ (15) ວັນ. ມ

**ລັດຖະມົນຕີວ່າການ**  
**ກະຊວງອຸດສາຫະກຳ ແລະ ການຄ້າ**

  


**ບ. ເຂັມມະນີ ພິນເສນາ**